



QORTI TA' L-APPELL KRIMINALI

**ONOR. IMHALLEF
JOSEPH GALEA DEBONO**

Seduta tad-29 ta' Marzu, 2007

Appell Kriminali Numru. 62/2007

Il-Pulizija
Vs
Ronald Apap

Il-Qorti,

Rat l-akkuza dedotta kontra l-appellat quddiem il-Qorti tal-Magistrati (Malta) bhala Qorti ta' Gudikatura Kriminali talli fid-9 ta' Frar, 2006, ghall-habta ta' 01.00 hrs f'Cospicua, saq vettura numru L893FEL,

1. b'manjiera traskurata;
2. b'manjiera bla kont;
3. waqt li kien qed isuq l-imsemmija vettura kien involut f'accident tat-traffiku ma vettura ohra, naqas li jieqaf fuq il-post, u meta kien mehtieg naqas li jaghti l-partikolarijiet tieghu w dettalji ohra tal-vettura li kien qed isuq kif mitlub bil-ligi;
4. saq l-imsemmija vettura numru L893FEL minghajr ma kienet koperta b'polza tas-sigurta' dwar ir-riskji tat-terzi persuni;

Kopja Informali ta' Sentenza

5. saq l-imsemmija vettura numru L893FEL minghajr ma kienet licenzjata mill-Pulizija jew mill-Awtorita dwar it-Trasport ta' Malta biex tintuza fit-triq.

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tal-5 ta' Frar, 2007, li biha, wara li semgħet il-provi ma sabitx lill-appellat hati w illiberatu.

Rat ir-rikors tal-appellant Avukat Generali minnu pprezentat fl-20 ta' Frar, 2007, li bih talab li din il-Qorti joghghobha thassar u tirrevoka s-sentenza appellata w minflok issib lill-appellat hati tal-akkuzi kif dedotti kontra tieghu w tinfliggi l-piena skond il-ligi.

Fliet l-atti kollha processwali.

Rat illi l-aggravju tal-Avukat Generali jikkonsisti fis-segwenti w cioe' li l-Ewwel Qorti, erronjament illiberat lill-appellat mil-akkuza minhabba nuqqas ta' dehra tax-xhieda Spettur Stephen Mallia u PC 985 Stephen Pace minkejja li l-Prosekuzzjoni talbet differiment biex tkun tista' tismagħhom ghax kienu xhieda indispensabbli għaliha.

Rat il-fedina penali aggornata tal-appellat esebita mill-Prosekuzzjoni fuq ordni tal-Qorti;

Semgħet it-trattazzjoni ;

Ikkonsidrat;

Illi dan hu appell li jirrigwarda in-nullita' tal-procediment quddiem l-Ewwel Qorti w ergo tas-sentenza appellata li segwiet tali procediment. Kif jidher mill-verbal a fol. 4 tal-process, fil-5 ta' Frar, 2007, meta ssejhet il-kawza, deher l-imputat assistit . Gie mbagħad verbalizzat hekk :-

“Xehed bil-gurament Rapprezentant DLO Christopher Darmanin;

Xehed bil-gurament Clyde Muscat.;

Xehed bil-gurament Melanie Muscat .(Sic!)

Spettur Stephen Mallia u PC 985 imsejjhin tlett darbiet ma dehrux.

Il-prosekuzzjoni talbet differiment.

Kopja Informali ta' Sentenza

Il-Qorti tichad it-talba.

Il-Prosekuzzjoni u id-difiza jiddikjaraw li m'ghandhomx aktar provi.

Il-kawza giet deciza."

Umbaghad il-motivazzjoni tal-istess sentenza kienet testwalment din:-

"Stante li mhux pruvat ma ssibux hati u tilliberah."

Ikkonsidrat;

Illi din il-Qorti, kif preseduta, fis-sentenza taghha fil-kawza "**Il-Pulizija vs. Anne Montfort**" [30.9.2004] kellha okkazzjoni li tghaddi in rassenja l-gurisprudenza rilevanti ghall-dan it-tip t'incident u ccitat b' approvazzjoni s-sentenza taghha "**Il-Pulizija vs. Clive Debono**" [14.9.2004], fejn saret ukoll riferenza ghas-sentenzi ta' din il-Qorti diversament preseduta: "**Il-Pulizija vs. Mario Saliba** [15.10.1982];; "**Il-Pulizija vs. Mario Magri**" [28.5.1993]; "**Il-Pulizija vs. Francis Callus**" [30.9.1993]; "**Il-Pulizija vs. Anthony Zarb**" [22.10.1993]; "**Il-Pulizija vs. Joseph Abdilla et.**" [3.12.1993] u "**I-Pulizija vs. Francis Borg.**" [10.12.1993].

"Illi gie ritenut fl-Appell Kriminali "**Il-Pulizija vs. Domenico Savio Spiteri**" [5.1.1996], li, ladarba ix-xhud ikun debitament notifikat u **sakemm il-partijiet ma jirrinunzjawx ghalih**, (*emfasi ta' din il-Qorti*) il-Qorti ma ghandhiex tghaddi ghas-sentenza bla ma tisimghu, imma jekk ix-xhud ikun indispensabbli ghall-kaz, il-Qorti kellha tiddiferixxi l-kawza ghal data ohra w tipprocedi kontra x-xhieda skond l-artikolu 441 (4), rez applikabbli ghall-proceduri quddiem il-Qorti tal-Magistrati bl-artikolu 525(1)(a) tal-Kap.9, . (App. Krim. "**Il-Pulizija vs. Saviour Farrugia**" [25.7.1994] u ohrain).

Hu minnu wkoll li, kif issottomettiet il-Prosekuzzjoni fir-rikors tal-appell , l-interess principali fil-proceduri penali hu tal-partijiet cioe' il-Prosekuzzjoni rapprezentata mill-Pulizija Ezekuttiva jew, fil-kaz kontemplat fl-artikolu 373 tal-Kap.9 , l-offiz jew kwerebant u mill-banda l-ohra l-

imputat. U xhud ma ghandu ebda dritt li jippriva lill-parti li tkun ingungietu biex jixhed mid-depozizzjoni tieghu (Ara. App. Krim. "II-Pulizija vs. Pierre Schembri" [8.1.1996] u ohrajn.)"

F' sitwazzjoni simili, jekk xhud, debitament notifikat biex jidher quddiem il-Qorti, jonqos li jaghmel hekk, sakemm il-partijiet ma jirrinunzjawx ghalih, il-Qorti ma tistax tghaddi ghas-sentenza imma ghandha rimedji ohra. Altrimenti l-kawzi w l-ezitu taghhom jigi jiddependi fuq jekk xhud ifettillux jobdi tahrika jew le. (ara "**II-Pulizija vs. Domenico Savio Spiteri**" App. Krim. [5.1.1996]). Mhux biss izda talli meta jirrizulta li dak ix-xhud ikun indispensabbli ghall-kaz tal-prosekuzzjoni (kif kien fil-kaz odjern), il-Qorti ghandha tiddiferixxi l-kawza ghal data ohra w tipprocedi kontra x-xhud kif provvdut fl-artikolu 441 (4) tal-Kodici Kriminali. Jekk dan ma jsirx, l-Avukat Generali ikollu d-dritt ta' appell skond l-artikolu 413 (1) (b) (vi). (ara "**II-Pulizija vs. Saviour Farrugia**" App. Krim. 25.7.1994). F' sitwazzjoni simili, l-Qorti ma tistax tibqa' ghaddejja qiesu ma gara xejn. Bhala minimu dik il-Qorti ghandha tikkundanna lix-xhud ghall-ammenda w, kemm il-darba il-Qorti ma tkunx tal-fehma (li ma kienetx fil-kaz odjern) li xhud mhux indispensabbli biex isahhah l-akkuza, l-Qorti ghandha ukoll tordna li dak ix-xhud jingieb b' mandat t' akkumpanjament jew b' mandat t' arrest (art. 441 (4) u 525 (1) (a) tal-Kodici Kriminali.) Anqas ma huwa argument validu dak li jigi ta' spiss ventilat quddiem il-Qrati Inferjuri w cioe' li x-xhud kellu interess li jidher u li allura, la ma deherx, il-Qorti ghandha tibqa' ghaddejja u kif jigri ta' spiss, tillibera. L-interess principali fil-proceduri penali hu tal-partijiet : il-prosekuzzjoni (Pulizija Ezekuttiva jew, fil-kazijiet kontemplati fl-artikolu 373, l-offiz/ kwerrelant) u l-imputat. Ghandu kemm ghandu interess xhud fl-ezitu tal-kawza, ma jistax impunement, u hlief fil-kazijiet kontemplati mill-ligi, jippriva lill-parti li tkun harrkitu mid-depozizzjoni tieghu. (ara "**II-Pulizija vs. Pierre Schembri**" App. Krim. 8.1.1996).

Illi f' dan il-kaz, pero' la giet prodotta riferita pozittiva taz-zewg xhieda tal-prosekuzzjoni fuq imsemmija u ghalkemm

Kopja Informali ta' Sentenza

ghall-ewwel il-Prosekuzzjoni talbet differiment, meta din it-talba ma gietx milqugha, l-istess prosekuzzjoni, minnflok ma baqghet tinsisti li tipproduci lill-istess xhieda , iddikjarat li ma kellhiex provi oħra. Mentri f' dan il-kaz din id-dikjarazzjoni qatt ma jmissha saret u l-Prosekuzzjoni jmissha regghet tenniet li kien għad fadlilha x-xhieda li kienet tqis li huma indispensabbli.

Għalhekk in vista ta' din id-dikjarazzjoni li kienet tammonta għal rinunzja għaz-zewg xhieda, l-Ewwel Qorti setghet liberament tghaddi għas-sentenza u konsegwentement, fil-fehma ta' din il-Qorti, dak li sar ma kienx jammonta għal nuqqas ta' formalita' sostanzjali fis-sens tal-artikolu 428 (3) tal-Kodici Kriminali li jkun jinkwadra taht l-artikolu 413 (1) (b) (vi) tal-Kodici Kriminali, li jagħti dritt t' appell lill-Avukat Generali f' kazijiet analogi.

Għaldaqstant u għal dawn il-motivi din il-Qorti qed tichad l-appell tal-Avukat Generali .

< Sentenza Finali >

-----TMIEM-----